

సుస్వాగతం

ఇద్దరు కుర్రవాళ్ళు విద్యార్థి దశలో ఎంతో అన్యోన్యంగా ఒకటే ప్రాణంగా ఉన్నప్పటికీ - ఉన్నంత మాత్రాన - తదనంతరం కూడా ఆ విధంగానే వుంటారని భావించనవసరం లేదు. వారట్లా ఉండాలని ప్రయత్నం చెయ్యటం కూడా ఒక్కొక్కసారి విరసాని క్కారణమౌతుంది. ఇక అందులో ఒకడికోసం మరొకడు పన్నెండు గంటలు ప్రయాణంచేసి, మూడు రైళ్ళు మారి, చివర నాలుగైదు మైళ్ళు పది సంవత్సరాలనించీ మరమ్మత్తు మాట ఎరగని రోడ్డుమీద ఊగిసలాడే గుర్రబృందంలో ప్రయాణం చేసి సూర్యాస్తమయం అయే సరికి ఒక వల్లెటూరు చేరటమనేదుందే, నిద్ర నష్టం, శరీర కష్టం మొదలయిన వటుంచి, తిండికైతేనేం, ఏడు రూపాయల ఎనిమిదణాల తొమ్మిది షేసలు దండగ. సరిగా జోగారావు వంటి మనిషి చెయ్యవలసిన వనే! ఒక రకం మనిషి ఏ పని తలపెట్టితా చుక్క ఎదురవుతుంది. జోగారావు రకం మనిషి.

రాజమండ్రి వచ్చేవరకూ అతనికి ప్రయాణం సల్లెరు మీద బండినడక లాగే ఉంది. తరవాత కొంతకాలం వరకూ రైలెటు పోతున్నది, యిది ఏ దేశం, మనుష్యులెట్లా ఉంటారు, ఊళ్ళెట్లా ఉండై అనే ఆలోచనలు వచ్చినై; కాని వీలూరు రాకమునుపే వాటిని గురించి ఆలోచనలు మానేశాడు. తెనాలిలో రైలు మారిన తరవాత అంతా ఒకటిగానే వుంది. బొందెతో పరలోకానికి వెళ్ళితే ఇట్లాగే ఉంటుంది కదా అనుకున్నాడు.

అనుకోకుండా, అసందర్భంగా ఒక్క ఇల్లన్నా లేనిచోట అతని ప్రయాణ మంతమయింది. బండివాడు దిగమన్నాడు. జోగారావు కిది చాలా అన్యాయంగా కనపడ్డది. ఇతర బళ్ళు కూడా అక్కడే ఆగి ఉండటం చూసి కొల్లూరు మునిసిపాలిటీవాళ్ళు బళ్ళను ఊరికి మైలు లోపలికి రానివ్వటం లేదేమో నను కున్నాడు. అతను బండివాడికి వక్కనున్న బయలు చూపించి "ఇదేనా కొల్లూరు?" అన్నాడు. అవునన్నాడు బండివాడు. అయితే బండి దిగనన్నాడు జోగారావు. దానిమీదట బండివాడు కొంత సేపు మొహాన ఆశ్చర్యరసం ఒప్పించి, తరతరం తెలుగు కలగలుపుతో స్వగతం ఒకటి వినపడి వినపడకుండా చెప్పి, చివరకు "మీ రెవరింటికి పోతారండీ?" అని అడిగాడు.

"డాక్టరు సుబ్రహ్మణ్యం గారింటికి" అన్నాడు జోగారావు.

"ఏది? కొత్త డాకటేరుగా రింటికి?"

"నిస్సందేహంగా."

"గోపాలం గారబ్బాయిగారు?"

"అలాగే విన్నాను నే కూడా!" జోగారావు నిట్టూర్పు విడిచాడు.

"అంటే పొట్టి సుబ్బెరమన్నెంగారు కాదటండీ!"

"నే కాదన్నానా?"

బండివాడు తృప్తిపడి "పదండయితే" అన్నాడు. లక్షణంచూస్తే నాటికి తప్పింటికిపోవటం నామోషీగా కనపడ్డది.

కొల్లూరు మునిసిపాలిటీని కొందరవడి నిందించినందుకు జోగారావు నొచ్చుకున్నాడు. బండి యాభై గజాలదూరంపోయి ఆగింది. కాని తప్ప అంతా జోగారావుదికాదు. కొల్లూరు నడివీధి పొలిమేరలాగుండటం కొంతవరకు కొల్లూరు తప్పనే చెప్పాలినుంటుంది. ఒక్క నిట్టూర్పు విడిచి జోగారావు తోలుపెట్టె తీసుకుని బండి దిగాడు. అతని కష్టాలు గట్టెక్కినై భయాలు పరారయినై.

(నిజంగా కొల్లూరుందా? ఉంటే తనుపోతున్నది. సరిఅయిన మార్గమేనా? రైలువాళ్ళు పొరపాటు పడలేదుకద? ఇదింకో కొల్లూరు కాదుకద? బండివాడికి

దారి సరిగా తెలుసునా? అప్పుడే సాయంత్రం ఆరుగంటలయిందే? రాబోతున్న చీకట్లో తనగతేమవుతుంది. ఇది కొల్లూరు కాకపోతే? మొదలయిన భయాలన్నీ అంతరించినై. ఇది కొల్లూరు కావటమే కాకుండా ఈ కనపడుతున్న అరుగుల ఇల్లు సుబ్రహ్మణ్యంగారిది. ఇక దానియిష్టం వచ్చినపుడు రావచ్చునని జోగారావు చీకటి కనుజ్జు యిచ్చాడు.)

భయం పోగానే దాని స్థానంలో ఆశ్చర్యం వచ్చింది, సుబ్రహ్మణ్యం ఈ సంవత్సరంలో ఏమైనా మారాడా? తన్ను చూడగానే ఏమంటాడో? తన్ను మళ్ళీ త్వరగా పోనిస్తాడా? జోగారావు మొహాన ఒకవిధమైన చిరునవ్వు మొలకెత్తింది. అతను కావాలని రెండునిమిషాలాలస్యం చేశాడు తలుపు తట్టటానికి. లోపల సుబ్రహ్మణ్యం ఏంచేస్తుంటాడు? తనీరోజు వస్తాడని అతనికి తెలుసును. బండి చప్పుడువిని గ్రహించే ఉండాలి దొంగ! బయటికి రాడు!

చివరకు జోగారావు అరుగుల మధ్యపున్న రెండుమెట్లు ఎక్కి మెల్లిగా తలుపుతట్టాడు. జవాబులేదు. మళ్ళీతట్టి చెవులు రిక్కించి విన్నాడు. చడిచప్పుడూ లేదు. కొంచెం గట్టిగాతట్టి "సుబ్రహ్మణ్యం!" అని పిలిచాడు. లోపల ఎక్కడో కొద్ది అలికిడి తరవాత కొద్దిసేపటికి "ఎవరు నాయనా?" - స్త్రీ కంఠం అతని తల్లెమో?

"సుబ్రహ్మణ్యం ఉన్నాడాండి?"

"లేదు నాయనా!" ఈసారి మాట తలుపు వెనకనించే వచ్చింది. వెంటనే తలుపు తెరుచుకుంది. యాభై ఏళ్ళు దాటిన వితంతువు మొహం బయటికిపెట్టి అతన్నిచూసి సంబోధనమార్చి. "పొద్దున్నే వెళ్లటూరు వెళ్ళాడండీ! ఈపూటే వస్తాడో, రేపే వస్తాడో" అనుకుంటూ తలుపుమూసి వెళ్ళిపోయింది.

జోగారావు మొహాన చిరునవ్వు నిశ్శేషంగా మాయమైంది. దీని అర్థ మేమిటి? తను రాసిన ఉత్తరం ఏమయింది? వాల్లెరునించి ఇచ్చిన తంతి వీమైంది? ఈ చీకటి అప్పుడే వచ్చిపడ్డదేం?

2

కొల్లూరు గ్రామస్తులు ఈ కష్టసమయంలో జోగారావు నాడుకోలేదా అని అనుమానం రావచ్చు. ఆదుకున్నారు. ఆ వితంతువు తలుపు మూసిపోయిన అయిదు నిమిషాలకు ఒక ముసలాయన నిర్మానుష్యమైన వీధివెంటపోతూఅతన్ని చూసి ఆగి "ఎవరది?" అన్నాడు. ఆ మనిషి కనపడేవరకూ కొల్లూరువాళ్ళ దీపాలుపెట్టిన తరవాత బయటికి వారేమో అని సందేహిస్తున్న జోగారావు ఆ దిశలో కనీసం ఒక్కడై దైర్యస్తుడున్నందుకు సంతోషించి. ఆయన తనకేదైనా

సహాయం చేస్తాడని ఒక వాక్యంలో తన గద్య చెప్పి రొండోవాక్యంలో క్లుప్తంగా తన ప్రయాణాన్ని గురించి ప్రారంభించాడు. కాని ఎందువల్ల అతను మాట్లాడటం పూర్తికాక పూర్వమే ముసలాయన సాగిపోయినాడు. ఇంకో పడుచాయనా ఈవిధంగానే చేశాడు. జోగారావు ఇటువంటి అవమానాలు రొండుసార్లకుమించి భరించే స్వభావం కలవాడుకాడు. అందుచేత తరవాత తన్నాడుకో వచ్చిన వాళ్ళతో నోటికొచ్చిన అబద్ధాలన్నీ ఆడి సాగసంపాడు.

ఒక చెంపనించి నిస్సృహ అతని మనస్సు నావరిస్తున్నది. ఆశలో నిరాశ కాదు, నిరాశలో ఆశను గురించి ఒక మహాకవి పాదనే పాడాడు. జోగారావు కూడా ఈ కారుమబ్బులోనించి వస్తున్న మెరుపును చూశాడు. తీరా ఇంకో గంటలో సుబ్రహ్మణ్యం రానే రావచ్చును. లేదా గుర్రబృందీ ఎక్కిపోతే స్తేషనూ దానిలో బెంచీ ఉండనే ఉంది రాత్రి గడవటానికి.

వీధివెంట ఒకబండి మెల్లిగా రావటం మొదలుపెట్టింది. జోగారావు బండికి అడ్డంతగిలి ఒక అరగంట ఉండి రైలుకు బండి కడతావా అని అడిగాడు. బండివాడు రానన్నాడు. ఆరోజుల్లో కొల్లూరు రోడ్డుమీద వేమూరు కొల్లూరు నవీన టౌంగల సమాజం వాళ్ళు జోరుగా పనిచేస్తున్నారు. జోగారావు నిస్సృహ పరిపూర్ణమైంది. కవిగాడు వప్పలో కాలేశాదనుకున్నాడు జోగారావు. కాని రవిగాననివో కవిగాంచు నన్నవాళ్ళు పొరపాటు పడలేదు. ఆ కటిక చీకట్లో ఆ చుక్కల నల్లని కాంతిలో వీధిచివర ఒక తెల్లని ఆకారం కనిపించింది. ఆ ఆకారం మెల్లిగా సమీపించి తనకు మూడుగజాల్లో ఆగేవరకూ ఆ మనిషి స్త్రీ అని జోగారావు గ్రహించలేదు. కేవలం స్త్రీ కూడా కాదు. పదమూడు పద్నాలు గేళ్ళ పిల్ల! ఆమె అతనివంక ఒక్కక్షణం చూసి మెల్లిగా గడపమెట్లెక్కి తలుపు తెరిచి లోపలికి వెళ్ళింది.

లోపల మాటలు వినపడ్డై.

“ఏమిటే అమ్మాయి! అట్లా మీదికొస్తావు? సూతకం మయిలదానివి! మడి కట్టుకుని ఏడి స్తినికదా! హీ బస్తీవేషాలూ మీరూనూ!”

తరవాత చిన్నగొంతు

“అది కాదమ్మా! బయట కూర్చున్నదెవరే?”

“ఏమోనే? నే చూడలేదు. ముందవతలికి పోదూ, తల్లీ!”

“అందుక్కడే ఇవాళ అన్నయ్యకు డెలిగ్రాం రాలా? ఆయనేమో?”

“.....”

“కనుక్కోనా?”

"నీకెందుకు పోనీవే!"

కొంచెంసేపు నిశ్శబ్దం.

"కనుక్కుంటానే!"

"అట్లాగే? పోవే!"

"అయ్యోతల్లీ!"

లాంతరు తీసుకుని ఆ పిల్ల బయటికి వచ్చింది. జోగారావు గుండె దడదడ
కావటం మొదలు పెట్టింది.

"మీవేవూరండీ?"

జోగారావు చెప్పాడు

"మీరేనా దెలిగ్రాం ఇచ్చింది?"

"అవును"

"లోవలికి రండి మీ దెలిగ్రాం వచ్చినప్పుడు మా అన్నయ్య ఊళ్ళోలేడు.
నివరిచేతనో చదివిస్తే సరిగా చదవలేదు. పాపం, మీరు వచ్చే సమయానికి ఊళ్ళో
లేకుండా వెళ్ళాడు."

జోగారావు ఆరుగుమీదినించి పాతుకుపోయినట్లు మెల్లిగాలేచి చేతిపెట్టె
తీసుకుని లోవలికి వెళ్ళాడు. ఆ పిల్ల దేవతలాగ రాకపోతే తనగతి ఏమైఉండును?
అతనికింకా ముళ్ళమీద ఉన్నట్టే వుంది. సుబ్రహ్మణ్యంవస్తే కాని ఆస్థితి అంత
రించదు.

ఆ పిల్ల లోవలికివెళ్ళి తల్లితో చెప్పింది. ఆవిడ ఒక చెంబుతో నీళ్ళిచ్చి
"కాళ్ళు కడుక్కోని చాపేసుక్కూర్చో, నాయనా!" అంది, మళ్ళీ సంబోధన మార్చి.
అతను చాపవేసుకుని కూర్చున్నాడు. ఆపిల్ల వెళ్ళి వంట ఇంట్లోనే
ఉదిగింది. తల్లీ కూతుళ్ళు ఏదో చిన్నగొంతుతో మాట్లాడటం మొదలుపెట్టారు.
అతనికి ప్రతిమాటా వినపడుతున్నది. కొంతసేపయిన తరవాత అతనికి
చిత్రమయిన ఆలోచన వచ్చింది, అతనాపిల్లను చూసి కొద్ది నిమిషాలయిందో
లేదో అప్పుడే ఆమెరు గురించి ఎంత తెలుసును!

ఆమెపేరు జానకి. సుబ్రహ్మణ్యం చెల్లెలు. వితంతువు. మొగుడుపోయి
అప్పుడే నాలుగేళ్ళయింది. పెళ్ళయి ఎంతకాలమయిందో? తెలివికలది. నేర్పరి.
కొంతకాలం బస్తీలో పెరిగింది. "జానకి వదనంబు చంద్రబింబంబు" అనుకు
న్నాడు జోగారావు. అతని కకస్మాత్తుగా కవిత్వం అబ్బింది.

3

"ముడిగట్టుకో, నాయనా, వంటయింది" అన్నది ము.లావిడ,

తలుపు తెరుచుకుని సుబ్రహ్మణ్యం ప్రవేశించాడు. జోగారావు కొంటె తనానికి ఉలక్కుండా పలక్కుండా కూర్చున్నాడు.

సుబ్రహ్మణ్యం స్నేహితుణ్ణి చూసి ఎక్కువ సంతోషం కనపరచలేదు.

“ఎప్పుడొచ్చావు?” ఆ ప్రశ్నలో ఎందుకొచ్చావన్న ధ్వని వినవద్దది జోగారావుకు.

“ఒక గంటయింది” అన్నాడు జోగారావు. అతను స్నేహితుడి ప్రశ్నలో ఉన్న ధ్వనికి కూడా సమాధానం ఇచ్చాడు. అబద్ధం మాత్రం ఆడాడు. “బెజవాడలో మా బంధువులున్నారు. అంతదాకా వచ్చినప్పుడు నిన్ను కూడా చూడాలనిపించింది.” (జోగారావు బెజవాడలో దిగలేదు)

సుబ్రహ్మణ్యం మొహం కొంచెం తెరిపిచ్చింది.

“కొండురోజు లుంటావా?” (ఎప్పుడు పోతావని ధ్వని)

“ఉండను. రేపు సాయంకాలమయినా పోవతప్పదు.”

సుబ్రహ్మణ్యం మొహం మరింత తెరిపిచ్చింది.

“అబ్బాయి! వంటయింది లేవండి” అంది తల్లి లోపలినించి.

భోజనం చేస్తూ జోగారావు “నా ఉత్తరం అందిందా?” అన్నాడు.

“ఏం ఉత్తరం? అందలేదోయి!”

“దాన్లో నేనిలా రాబోతానని రాశాను. అందకేమో! ఈ ఊరికి ఉత్తరం చేరకపోయినా నాకాశ్చర్యంగా ఉండదు సుమి. దైముకు మాత్రం ఊళ్ళో లేకుండా పోయావు.” సావిట్రినించి సంభాషణ అంతా వింటున్న జానకి జోగారావునుచూసి జాలిపడ్డది. జోగారావు రాసిన ఉత్తరం రావటం సుబ్రహ్మణ్యం విసుక్కోవటం జానకి ఆప్పుడే మరవలేదు.

భోజనాలయిన తరవాత స్నేహితులిద్దరూ చల్లగాలికి వాకిట్లో అరుగుమీద కూర్చున్నారు. కొంతసేపు ఎవరిలోకంలో వారున్నారు. జోగారావు లోపల తల్లి కూతుళ్ళకు జరుగుతున్న సంభాషణ వింటున్నాడు.

“అన్నానికి రావే అమ్మాయి” అంటున్నది తల్లి.

“నీ ప్రాక్టీసెట్లా ఉంది?” అన్నాడు సుబ్రహ్మణ్యం.

“అలా అలా ఉంది!....”

“నాకు ఆకలపుతున్నదే!” అంటున్నది జానకి.

“నేను రమ్మంటూనే ఉంటినిగాదులే?”

“నీకేంటే! మీ నాన్నగారి ప్రాక్టీసెంట్ నీదేగా? నాబోటివాడికి....”

ఇంతలో జానకిమాట చెవిన పడేటప్పటికి సుబ్రహ్మణ్యం అంటున్నది

నినటం మానేశాడు జోగారావు.

"ఎక్కడో మైలుదూరం వెళ్ళి విస్తరి పారెయ్యాలమ్మా. అక్కడ పాములు..."

"మీ నాన్నగారి ప్రాక్టి సెట్లా వుంది?"

"బాగానే ఉంది."

"అంత ఒళ్ళు బరువేమే!" - తల్లి.

"పాములే! పోనీ ఈ మూలపెట్టి రేప్పొద్దున -" జానకి.

"ఈ పల్లెటూళ్ళో ఏం డబ్బొస్తుంది? బస్తీ చేరతాను." జోగారావు విసుక్కునే మనిషి కాదు. కాని సుబ్రహ్మణ్యం కాసేపు కట్టిపెడితే బాగుండు ననిపించిందతనికి.

"చాలాల్లే నేర్చుకు పోతున్నావు. నేనీవూట ఇల్లు కడుక్కోవద్దా ఏమిటి?" - తల్లి.

"పోనీ నాకంత ఆకలిగా లేదు." - జానకి.

"అసలదీ ఉన్న సంగతి. ఆ వైద్యు డేమ్మందిస్తున్నాడో చరచరా ఆకలే లేదు తింటావా? నన్ను కూర్చోమన్నావా?"

"నువ్వు కూర్చో!"

"ఒక్క పేగు మాడనీ!"

జోగారావు పరధ్యానంగా ఉండటం గమనించాడు సుబ్రహ్మణ్యం.

"చంద్రోదయం అయింది. కాలవలవైపు పోదాం రావోయి. చాలా బాగుంటుంది" అన్నాడు సుబ్రహ్మణ్యం. జోగారావు మాట్టాడకుండా లేచాడు.

జోగారావుకు కొల్లూరు రావటం నిరుత్సాహకరమైంది. అయినా దీనిలో కూడా ఒకటి రొండు విశేషాలు లేకపోలేదు. మొదటిది జానకి. రొండోది కాలవలు. అంతకుపూర్వం జోగారావు కాలవలు చూడలేదు. కొన్ని వందలసార్లు సముద్రం మీద చంద్రోదయం చూసినవాడికి కాలవలు ఆశ్చర్యం కలిగించటం చిత్రమేకాని అసంభవం కాదు. మొదటినించి చదువుకున్న పట్టణవాసపు ఆడపిల్లల మధ్య తిరిగినవాడికి పల్లెటూరి వితంతువును చూడగానే గుండె ఎగిరిపడటం కూడా అటువంటిదే!

ఇద్దరూ ఇల్లు చేరేప్పటికి పదకొండు గంటలయింది. జానకి ఒకమూల చాపమీద పడుకొని నిద్రపోతున్నది. అన్నం లేకుండా? పల్లెటూరి వాళ్ళెంత క్రూరంగా వుంటారు పిల్లల విషయంలో కూడా! జానకి చాపకు ఇవతలగా మంచం వేసుకున్నాడు సుబ్రహ్మణ్యం. అతని పక్కన జోగారావు మరో మంచం మీద పడుకున్నాడు.

జోగారావు చాలాసేపు మంచి నిద్రపోయినాడు కాని తెల్లవారుఝామున

అతనికి కల వచ్చింది. ఆ కల్లో జానకి, తనూ కలిసి చదువుకున్నారు. తనేమో అచ్చంగా జానకి మొగడల్లే వున్న ఒక పెద్దనునిషికి లాంఛోపెళ్ళి చెయ్యాలని ప్రయత్నం చేస్తుండగా ముసలావిడ వచ్చి "అమ్మాయి! అమ్మాయి! నేను కాలవకు పోతున్నా తలుపేసుకోవే" అంటోంది. జోగారావుకు మెకుకువ వచ్చింది. అతని కళ్ళు తెరిచేటప్పటికి అంతా ప్రశాంతంగా వుంది. ముసలావిడ జానకి తన కేక విన్నదీ లేదీ గమనించకుండా కాలవకు బయలుదేరి పోయింది. సుబ్రహ్మణ్యం జానకి నిద్రపోతున్నారు. జోగారావు జానకి వంక నిర్ఘాంతపోయి చూశాడు. అదేం నిద్ర? జోగారావు కళ్ళకు జానకి నిద్రపోతున్న మనిషిల్లే లేదు. దాలాసేపు బాధపడి చివరికెట్టాగో నివారణ అయినట్టుండి. ఆఖరు నిద్రేమో? రాత్రి జానకి అన్నం తినలేదు. శోష వచ్చిందేమో? ఆమెవంక అతను అయిదు నిమిషాలు నిదానించి చూశాడు. ఏమీ చలనం లేదు. ఊపిరి పీలుస్తున్న లక్షణాలైనా లేదు. జోగారావు కంగారుపడటం మొదలుపెట్టాడు. నాలుగు చుక్కలు గొంతులో నీళ్ళయినా పోస్తే - తనిప్పుడేం చేయాలి? దీపం పెద్దది చేస్తే జానకిని బాగా చూడవచ్చును కాని వెల్తురుకు సుబ్రహ్మణ్యం ప్రశ్నలు వేస్తే సమాధానం చెప్పటం కష్టం. ఇంతకూ ఆ పిల్ల జీవించి ఉన్నదీ లేనిదీ చూడటం ఎట్లా?

జోగారావు మెల్లిగా పక్కదిగి జానకివైపు రెండడుగులు వేసి దబదబా తిరిగివచ్చి పక్కమీద గాఢనిద్రలో ఉన్నట్టు పడుకున్నాడు. అంత భయం వేసింది. ముచ్చెమటలు పోసినై. సూర్యుణ్ణి సమీపించబోయిన సంపాతి కథయింది. ఎందుకంత భయం? మూడు నిమిషాలుండి జోగారావు మళ్ళీ లేచాడు. ఎంతో కష్టమీద జానకిని సమీపించాడు. అతని గుండెలు కొట్టుకోటం పద్దతి చూస్తే వాటి బతుకు నిమిషాలమీద ఉన్నట్టు కనపడ్డది. అయినాసరే! మెల్లిగా వంగి జానకి ముక్కు దగ్గర చేయి పెట్టాడు. అమ్మయ్య! ఊపిరాడు తూనే వుంది. పరవాలేదు.

"జోగారావు!"

జోగారా వదిరిపడి లేచినిలుచుని వెనక్కు తిరిగి చూశాడు. సుబ్రహ్మణ్యం పక్కమీద శిలావిగ్రహమల్లే లేచి కూర్చుని ఉన్నాడు.

"ఏమిటో యది?"

జోగారావు మాట్లాడలేదు. ఏముంది మాట్లాడటానికి? నీ చెల్లెలు జీవించి ఉందో లేదో చూస్తున్నాననటం కన్నా అనేకరెట్లు అనకపోవటమే మంచిది.

జోగారావు మౌనం సుబ్రహ్మణ్యానికి గట్టిగా మాట్లాడటాని కవకాశ మిచ్చింది. సుబ్రహ్మణ్యం మాట్లాడాడు కూడాను. ఉపన్యాసం చదువుకున్న అజ్ఞానులతో ప్రారంభమై, ఇంట తిని ఇంటి వాసాలు లెక్క పెట్టడం దగ్గర

తారట్లాడి, బ్రహ్మాండమైన నీతిలో కొట్టుకొని కాస్తేపు ఈదులాడి, జోగారావు యిష్టం వచ్చినప్పుడు వచ్చిన దారి పట్టగలందులకు పాస్ పోర్టుతో అంతమయింది. ఈ ఆల్లరిలో జానకి లేచి కూర్చున్నది.

సుబ్రహ్మణ్యం వికారంగా నవ్వుతూ, "ఏమే, అమ్మాయి నిన్నీ దొరగారు తాకాడా? ఎందుకంటే, దాని మంచి చెడ్డ అట్లా వుంచి వారు మైల పద్దందుకు స్నానం చెయ్యవలసి ఉంటుంది!" అన్నాడు.

జానకి చప్పున కథ పట్టు అందుకోలేక పోయింది. ఆమె కోసం తను పావుగంటనించి దొంగనిద్ర పోతూ గమనించిందంతా సుబ్రహ్మణ్యం చెప్పి కొచ్చాడు. జానకి నిర్ఘాంతపోయి నిజమేనా అన్నట్టు జోగారావు వంక చూసింది.

సుబ్రహ్మణ్యం కోసం జోగారావు నోరు చేసుకోదలచక పోయినా జానకి కోసం నిజం చెప్పేశాడు, ఆమె నవ్వినా సరేనని.

"నమ్ముతావా?" అన్నాడు జోగారావు సుబ్రహ్మణ్యంతో.

సుబ్రహ్మణ్యం ఒక్క క్షణం కలవరపడి, "అయితే నువ్వు రాత్రి బోంచెయ్యలేదా?" అన్నాడు చెల్లెలితో.

"చేశాను—"

చెల్లెలి కడ్డం వచ్చి సుబ్రహ్మణ్యం మాట్లాడబోయినాడు కాని జానకి ఆతనికా అవకాశం యివ్వకుండానే జోగారావు వైపు తిరిగి, "మీ మాట నేను నమ్మాను. మీరు నాకు చూపించిన దయ— జాలి— మరవను. కాని మీకిది ఉండ దగిన చోటు కాదు. మా అన్నయ్యకు మీరు రాసిన ఉత్తరం అందింది. అదీకాక నిన్ను మా అన్నయ్య ఊరికి పోవటానిక్కూడా కారణం ఏమీలేదు. మీరు వస్తారేమోనన్న భయం తప్పితే. ఆయన అవస్థ చూసి మీరిట్లా ఉంటారని— ఇంకో విధమైన మనిషేమోనని కూడా అనుకున్నాను. వెంటనే వెళ్ళిపోండి!" అన్నది.

*

*

*

రైలులో జోగారావు మనస్సులో పెద్ద సంఘర్షణ పెట్టుకున్నాడు.

"నా కా జానకి కావాలి" అన్నాడు జోగారావు.

తీర్పు మనస్సు చేతుల్లోనే వుంది.

"ఓరి జోగులూ! మెరుపు మెరిసి పోవలసిందే! ఆకాశాన ఆట్టే ఉండ మంటే ఎలా ఉంటుంది?" అన్నది మనస్సు నిర్ణయగా.

(ప్రథమ ముద్రణ : జనవరి 1934, ప్రబుద్ధాంధ్ర)